

Qeghdin go Dar Storika

Kitba tal-Perit Ruben Abela B.Eng & A; M.Sc (Cons. Tech)
Manager Heritage Malta

F'din il-kitba, li nistedinkom taqraw, ser nagħti harsa lejn l-istorja tal-bini li fih hemm l-Għaqda Muzikali Beland. Għalkemm ser nirreferi għal xi studji w artikli li saru fil-passat dwar l-istorja tal-Banda Beland u l-familja Diacono, il-harsa tiegħi mhux ibbażata wisq fuq dokumenti miktuba iżda fuq dak li osservajt fi ftit siegħat li ghamilt nifli l-bini, sew minn barra kif ukoll minn gewwa. Osservazzjonijiet li nemmen li kapaċi jagħmilhom kull min ser jithajjar jaqra din il-kitba.

Il-bini tal-knisja

Sa qabel ma tqeghdet l-ewwel ġebbla tal-knisja l-ġdida fl-1692, l-inhawi ta' madwar u quddiem il-knisja, magħrufa bhala il-Gwiedi kienu għadhom kollha raba'. Il-bini madwar il-knisja beda tiela' fil-bidu tas-seklu tmintax u ma nkunux żbaljati jekk nġhidu li l-ewwel binjiet li bdew telghin kienu daww ta' quddiem il-knisja u fit-triq ta' quddiem il-knisja. B'hekk, minghajr ma wiehed jibda jistudja u jifli l-bini suġġett ta' l-istudju tagħna, nistgħu nitilqu mill-premessa li hawnekk qed nitkellmu dwar wahda mill-ewwel binjiet li telghu waqt li kienet qed tinbena l-knisja. Il-bini tal-knisja ha madwar disghin sena sabiex tlesta, bin-navi tal-ġnub ikunu l-ahhar fazi ta' kostruzzjoni li tlestew fl-1779. Minn naha l-ohra, wiehed ma jridx jassumi li l-binja tal-każin li naraw illum saret f'darba, iżda bhal ma sehh fil-bini tal-knisja dan sar f'fazijiet differenti.

Żidiet u tibdil riċenti

Wara li bdejna b'din il-premessa, se nehodkom mixja fl-istorja ta' dan il-bini, iżda ser nimxu flimkien fl-istorja b'lura, billi nibdew minn żminijietna. B'hekk nibdew neliminaw mill-ewwel tibdiliet li saru fil-bini f'dawn l-ahhar hamsin sena. L-ahhar xogħolijiet strutturali li saru fil-bini kienu l-bdil ta' soqfa tas-swali ta' fuq u xi snin qabel kien sar xogħol ta' dekorazzjoni fil-bar tal-każin. Fil-bidu tas-snin tmenin sar tibdil fil-faċċata t'isfel li thares fuq il-pjazza billi il-bieb ta' remissa dejjaq li kien hemm twessa' u sar il-bieb prinċipali bl-antiporta li nafu llum. Lura aktar fiż-żmien, lejn l-ahhar tas-snin hamsin u l-bidu tas-snin sittin, saret il-gallerija twila li ddu mall-kantuniera fuq iż-żewġ faċċati tal-każin. Is-saljaturi li fuqhom tistrieħ il-gallerija ġew imdahhla gol-hajt u t-twieqi li kien hemm fis-sular ta' fuq infethu f'bibien hliet għal wahda minnhom. Il-frontuspizju li hemm fuq il-faċċata ta' quddiem il-knisja huwa wkoll zieda moderna.



“ Il-bini madwar il-knisja beda tiela' fil-bidu tas-seklu tmintax”

Arkitettura neo-klassika

Jekk nerġghu nidhlu ġewwa ninnutaw li fejn illum hemm il-bar tal-każin, originarjament din kienet bitha mdaqqa. Jekk wiehed jittawwal minn fuq il-bejt jista' jara żewġ arkati b'loġġ tal-ferro battuto u bejniethom par pilastru b'kaptell fl-ordni Doriku. Gwariċun imdaqqa jifrex minn tarf sa tarf ta' din il-faċċata interna. Jekk wiehed jaghti tittwila fil-bar jinnota żewġ arkati ohra li jiġu preċiż taht dawk li ghadna kemm semmejna iżda din id-darba il-pilastru huma bl-imbroll. Din il-faċċata ghandha elementi qawwija mill-arkitettura neo-klassika hekk kif użata f'bini kolonjali Ingliz. B'hekk wiehed jista' jiddata din il-faċċata nterna lejn l-ahhar tas-seklu dsatax jew il-bidu tas-seklu ghoxrin.

Il-faċċata fuq it-tieni sular, preċiżament fejn saret il-gallerija li rreferejna ghalha aktar il-fuq hija wkoll mibnija bi stil neo-klassiku. harsu ftit lejn il-bibien u t-twieqi u nnutaw il-fruntun u l-friz, dak is-speċi ta' trijanglu ċatt bil-baži nieqsa u dawk iż-żewġ pilastru qosra bl-iżgoxxijiet bejn il-fruntun u l-blata tat-tieqa jew bieb (Ritratt B). Dan id-dettal huwa kollu kemm hu neo-klassiku fl-istil. Stil li f'Malta beda jintuza l-ewwel darba fil-bini tal-Biblioteka tal-Belt mill-arkitett Stefano Ittar fl-1786, iżda dan l-istil baqa' jintuza u jiġi żviluppat taht l-Inglizi sa anke l-bidu tas-seklu ghoxrin. Ma nahsibx li nkunu żbaljati jekk nġhidu li dan is-sular inbena fl-ewwel nofs tas-seklu dsatax. harsu sew lejn ir-ritratt. Rajtuha dik il-fergħa tax-xitla tal-qoton li hemm minqax f'nofs il-fruntun?

Min kien joqghod f'din id-dar?


Ir-risposta għal din il-mistoqsija mhix wahda diffiċli. Anke jekk wiehed kellu jagħmel osservazzjonijiet minn dettalji li insibu ġewwa u barra l-bini, jista' jasal għal ċertu konkluzjonijiet. Barra li ser nġarrafkom b'dawn id-dettalji ser nagħmel referenza wkoll għal riċerka li diġa giet ippublikata dwar dan.

Jekk nidhlu f'dik li kienet is-sala tal-biljard u li llum qed tiġi kkonvertita bhala sala għall-arkivju, u nagħtu titwila lejn id-dekorazzjoni sabiha li hemm mat-troll tas-saqaf insibu żewġ dettalji mportanti. Fuq naha ghandna skudett li juri l-istemmi ta' żewġ kunjomijiet u taht l-iskudett il-kitba "Diacono.Busutil". Faċċata tagħha żewġ inizjali bejn annu b'numri Rumani - "GD" u "FB" bl-annu MDCCCXIII (1813).

Min kienu "GD" u "FB"? Imorru lura għall-kitba li kien għamel il-Kan. Dun Joe Abela fil-harġa ta' dan il-ktejjeb tas-sena 2000. F'din il-kitba l-Kan. Abela jagħmel referenza għal Giovanni Battista Diacono u Francesca Busutil li iżżewġu u marru joqogħdu l-Gwiedi u jkompli billi jgħid "l-ewwel tarbija tagħhom fiż-Żejtun, twieldet fis-sena 1797." Mill-istess riċerka jidher li Francesca Busutil mietet fl-eta ta' 35 sena fis-sena 1811, iżda Gio Bata



"Fuq naha ghandna skudett li juri l-istemmi ta' żewġ kunjomijiet u taht l-iskudett il-kitba "Diacono.Busutil"



- Ritratt B



Ritratt C



izzewwēg lit-tieni mara tieghu Catarina Mangion u fost ulied ohrajn, minnha kellu lil Francesco li twieled fl-1813. B'hekk jidher li Gio Bata halla żewġ tifikiriet ta' l-ewwel mara tieghu, isem ta' wiehed mit-tfal li kellu mit-tieni mara u d-dekorazzjoni tas-saqaf ta' din il-kamra, li t-tnejn li huma ghandhom is-sena 1813 komuni. Jidher li din is-sala li tinsab eżatt biswit l-intrata, li wkoll ghandha saqaf iddekorat, kienet spazju importanti hafna f'din id-dar, kemm minhabba fid-dekorazzjoni kif ukoll minhabba fl-gholi u l-arkitettura taghha. Pittura ta' anġlu b'arpa li tinstab fiċ-ċentru tas-saqaf tista' taghti rabta ma' użu mużikali ta' din is-sala – iżda hawnekk hemm lok ta' riċerka akbar li taf twassalna ghal skoperti godda dwar ir-rabta mużikali tal-familja Diacono u ż-Żejtun. Pero` dan inhallieh f'idejn haddiehor.

Tiftakru f'dik il-fergha tax-xitla tal-qoton li wrejtkom fir-ritratt? Tghid ghalix xi hadd iddeċieda li juża' il-fergha tal-qoton fid-dekorazzjoni? Normalment din ix-xitla nsibuha minquxa f'bini li b'xi mod ghandu x'jaqsam ma' wiehed mill-Gran Mastri Cottoner, iżda hawn qed nitkellmu dwar binja li saret ferm wara li dawn iż-żewġ Gran Mastri hallewna. Il-familja ta' Gio Bata Diacono barra mir-rabta mall-mużika, kienet wkoll maghrufa għan-negozju tal-qotnina. B'hekk inkomplu nikkonfermaw li dan is-sular żdied wara jew waqt li Gio Bata beda joqghod f'din id-dar.

Triq Santa Katarina jew Triq l-Ispirtu s-Santu?

Il-Kan. Abela permezz tar-riċerka tieghu jaghtina biċċa nformazzjoni ohra importanti - l-indirizz ta' d-dar li fiha kienet tghix il-familja Diacono. Mill-arkivji parrokkjali l-familja Diacono hija rreġistrata f'Via Spiritus Sancti, Casa 20, Gwiedi. Jekk wiehed jimxi mixja fi Triq l-Ispirtu s-Santu li nafu illum, li tigi l-ewwel triq dejqa li taqsam Triq Santa Katarina inti u nieżel minn naha tal-knisja, jinduna li parti kbira minn din it-triq hija maghmula minn bini relattivament modern u li nbena fil-bidu tas-seklu ghoxrin flok għelieqi li kien hemm. Jekk jifli il-bini li jifdal faċli li wiehed jinduna li l-arkitettura hija modesta hafna.


Il-propjeta', id-daqs tad-djar u d-dekorazzjoni fl-arkitettura tad-djar minn dejjem kienu sinjal tal-qaghda u s-setgha finanzjarja tas-sidien. Il-familja Diacono fl-ahħar tas-seklu tmintax u l-bidu tas-seklu dsatax kienet maghrufa bhala familja tat-tajjeb minhabba n-negozju li kellha ma' l-Italja b'mod partikulari fil-qoton. L-ebda dar li hemm illum fi Triq l-Ispirtu s-Santu ma tixhed sinjal tal-ġid li kellha l-familja Diacono.

Dawn l-osservazzjonijiet flimkien mad-dekorazzjoni tas-saqaf li tkellimna dwarha aktar il-fuq, iwasslu għall-konkluzjoni li fis-seklu dsatax it-triq ta' quddiem il-knisja kienet Via Spiritus Sancti u mhux Triq Santa Katarina, kif nafuha illum.



Kif aktarx kien il-bini qabel l-1800?

Din mhix xi haġa faċli li wiehed jista' jagħmel konkluzjonijiet ċerti, iżda mill-istili ta' l-arkitettura li nistgħu nosservaw u mit-tibdil fil-kwalita' u il-qisien tal-ġebba u l-kostruzzjoni nistgħu niġbdu xi osservazzjonijiet. L-osservazzjonijiet li ser nagħmel ser jiffokaw aktar fuq il-faċċata li thares fuq Triq Santa Katarina. Bosta mill-fatti li ser nitkellem dwarhom stajt nosservhom wara x-xogħol li sar mid-dilettanti żgħażaġh li matul ix-xhur li għaddew kixfu il-biċċa l-kbira tal-kisi bis-siment li kien hemm ma' din il-faċċata

Nixtieq naqsam din il-faċċata f'erba' partijiet. L-ewwel parti hija l-bieb tal-banka tal-lottu, l-kamra ta' hdeġha flimkien mas-sular ta' fuq fejn illum hemm l-arkivju; it-tieni parti hija l-faċċata tas-sala



“ Il-familja Diacono fl-ahħar tas-seklu tmintax u l-bidu tas-seklu dsatax kienet maghrufa bhala familja tat-tajjeb minhabba n-negozju li kellha ma' l-Italja b'mod partikulari fil-qoton. ”



fejn ġej l-arkivju; it-tielet hija mill-bieb tal-ġenb sal-kantuniera; u r-raba' parti hija l-bieb tal-ġenb u l-gallerija ta' fuqu.

Nibdew bl-ewwel parti. Hawnhekk jidher ċar li darba din kienet residenza separata mill-kumpliment tal-bini, b'access separat minn fejn hemm il-banka u fil-fatt ġejt mgharraf ukoll minn Charles Debono li kien hemm ukoll taraġ li kien jaghti ghas-sular ta' fuq wara l-istess banka. Jidher ukoll li l-kamra li hemm mall-faċċata biswit il-banka ġiet miżjuda xi żmien wara ghalix il-linja vertikali bejn il-binja l-antika u dik ġdida tidher sew. Jekk wiehed jieqaf ihares lejn il-blata tal-bieb tal-banka u 'l fuq minnha, jinnota li l-blata fiha żewġ kunjardi u żewġ filati 'l fuq minnha hemm ġebbla kbira f'ghamla ta' trijanglu.

Din ma kienet xejn hlief fruntun ta' tieqa tawwalija li kien hemm flok il-bieb. B'hekk jidher ċar li dan il-bieb infetah wara u aktarx fl-istess żmien meta inbena s-sular ta' fuq. L-istil tal-gwarniċar madwar il-bieb, u l-istil tal-faċċata ta' fuq huma ta' arkitettura tas-seklu dsatax.

Tghid din kienet id-dar Nru 19 li jirreferi ghalha l-Kan. Abela fl-artiklu li semmejna aktar 'l fuq? F'din il-kitba il-Kan. Abela jghid li Dun Dumink Pace, parrinu ta' Orazio Diacono, bin Gio Bata u missier Karlo, flimkien ma' ommu Francesca "kienu joqghod f'Casa 19, Guiedi, Via Spiritus Sancti, bieb ma' bieb mal-Familja Diacono."

Halli niflu sew issa t-tieni parti tal-faċċata – fejn kienet is-sala tal-biljard u issa ġej l-arkivju. Hawnhekk ukoll jidher li kien sar xi tibdil fil-faċċata. It-twieqi li naraw illum saru fl-istess żmien li sar il-bieb tal-banka tal-lottu. Fil-fatt huma ta' l-istess gholi u ghandhom l-istess lavur. Jidher ċar ukoll li dawn ġew imdahhla fil-faċċata ghalix iż-żewġ blajjet fihom il-kunjardi, kif ukoll il-ġebel tal-lavur tat-twieqi ma' jaqbilx fl-gholi mall-kumpliment tal-ġebel li hemm fl-istess faċċata. Fuq wahda mit-twieqi hemm arkata u qiegħda fl-istess livell ta' dik il-ġebbla ghamla ta' trijanglu li osservajna fuq il-bieb tal-banka.

Hawnhekk seta' kellna xi tieqa ohra aktar tawwalija jew saħansitra bieb. Osservaw iż-żewġ panewwijiet dojq li hemm fuq il-ġnub ta' dawn it-twieqi.

Jekk inharsu issa lejn it-tielet parti tal-faċċata, bejn il-bieb tal-ġenb u l-kantuniera wiehed jara repetizzjoni taż-żewġ panewwijiet dojq li osservajna fil-parti ta' qabel tal-faċċata. Indunajtu li wahda miż-żewġ twieqi hija finta? Din ma saritx wara iżda hija parti mill-kostruzzjoni oriġinali u li saħansitra kienet ukoll miżbugħa biex tirreplika it-tieqa ta' veru li kien hemm hdejha. Din it-tieqa hija wahda miż-żewġ elementi l-aktar importanti li fadal fil-faċċata oriġinali li jistgħu jittfghu dawl dwar min setgħa kien l-arkitett ta' l-eqdem parti minn dan il-bini. Minn dak li osservajna s'issa wiehed faċilment jista' jikkonkludi li din il-parti tal-bini flimkien mall-kamra fejn ġej l-arkivju kienu parti minn bini wiehed u nbnew fl-istess żmien. Prova ohra ta' dan huwa l-fatt li l-kantina hija mifruxa taht iż-żewġ spazji u l-intrata li ser nitkellmu dwarha minnufih. Kif semmejna aktar qabel, is-sular ta' fuq din il-parti tal-faċċata inbena fil-bidu tas-seklu dsatax. Minn

“ Din it-tieqa hija wahda miż-żewġ elementi l-aktar importanti li fadal fil-faċċata oriġinali li jistgħu jittfghu dawl dwar min setgħa kien l-arkitett ta' l-eqdem parti minn dan il-bini.”

osservazzjonijiet li ghamilt fuq il-post ġbart bizzejjed evidenza li turi li oriġinarjament din il-kantuniera kienet kollha mibnija sular wiehed b-apromorta ta' erba' filati.

Ir-raba' u l-ahhar parti tal-faċċata li ser nistudjaw hija l-aktar parti nteressanti u mportanti kif ser naraw (Ritratt D). Jidher ċar li din kienet id-dahla prinċipali tal-bini, mhux biss minhabba li tinsab fin-nofs, iżda wkoll minhabba l-arkitettura tagħha. Bla dubju ta' xejn qed inharsu lejn bini Barokk fl-aqwa tiegħu li jara l-binja tiegħu matul is-seklu tmintax, fl-istess żmien li fih kienet qed tinbena il-knisja parrokkjali, żmien sew qabel Gio Bata Diacono spiċċa joqgħod iż-Żejtun waqt l-imblokk tal-Francizi.

Il-lavur li naraw madwar il-bieb huwa tipiku tal-perjodu u bħalu insibu hafna f'palazzi u djar kbar fil-Belt. Fuq il-bieb hemm saljatura shiha u kontinwa li fuqha tistrieħ il-gallerija. Fil-gallerija insibu bieb bi fruntun shih fuqu u mdahhal ġo arkata arzella. Mall-ġenb tal-gallerija naraw spiral kbir u shih fuq naha u parti minn iehor fuq in-naha l-oħra, b'dekorazzjoni ta' weraq bejniethom u bejn il-pilastri li hemm tiela mix-xifer tad-dahla ġol-gallerija. Bħala kaptell dawn iż-żewġ pilastri għandhom skroll tal-ġebel. Fuq l-arkata arzella naraw fruntun maqsum bi frontuspizju f'nofsu li xi darba żgur li kellu xi skudett jew xi arma minquxa fuqu (Ritratt E). Nista' ngħid b'ċertezza li din il-parti kienet l-unika parti ta' din il-faċċata li kienet mibnija fuq l-ewwel sular matul is-seklu tmintax.

Din hija kompożizzjoni Barokka mill-isbah u li żgur warajha hemm xi wiehed mill-arkitetti famużi ta' l-era Barokka li hadmu f'Malta. Hija hasra li partijiet minn din il-kompożizzjoni intilfu. Nofs l-ispiral tan-naha tal-lemin iżżarma meta nbena s-sular ta' fuq fuq l-istess naha, filwaqt li l-iskudett ġie mneżża possibilmint waqt l-imblokk tal-Francizi meta bosta imblemi simili ġew imhassra fuq ordni tal-general Franciż.

Isqof, Monsinjur jew Kanonku?

Min ipprova jhassar l-istorja minn fuq dan il-bini mportanti, id-destin ma dahaklux! Il-proporzjon ta' dak li fadal mill-frontuspizzju mall-ewwel tani x'nahseb: Ghaliex kien aktar f'ghamla kwadra milli wieqfa?

Fortunatament ghalkemm l-iskudett u l-emblema li kien hemm fuq il-frontuspizju thassru kollha, il-parti t'isfel ta' l-iskudett kienet tirkeb fuq ix-xifer tal-hnejja. harsu sew lejn ir-ritratt (A). Rajtuh dak is-salib? Is-salib kien imdendel b'lazz fuq barra ta' l-iskudett li kien juri l-emblema ta' xi kunjom. Barra mis-salib bil-lazz, tahtu hemm hames ġmiemel. Kollox jindika li dik l-arma li kien hemm fuq il-frontuspizju kienet ta' xi Isqof, Monsinjur jew Kanonku. Żgur li aktar riċerka dwar dan tista' twassalna għal min kienet il-persuna li nbniat din id-dar majestuża fis-seklu tmintax.

Romano Carapechia jew Antonio Cachia?

Romano Carapechia (1668 – 1738) u Antonio Cachia (1739 – 1813) kienu żewġ arkitetti li ghalkem ma ghexux fl-istess żmien għandhom xi xogholijiet li l-istudjużi ta' l-istorja ta' l-arkitettura għadhom qed jiddibattu jekk dawn sarux minn wiehed jew minn iehor. Fost dawn il-binjiet hemm il-knisja ta' Santa Katerina fi Triq ir-Repubblika il-Belt.

It-thaddim ta' l-istil Barokk fil-bini li għadna kemm studjana jixhed influwenza qawwija minn dawn iż-żewġ arkitetti, li inċidentalment, wiehed minnhom – Cachia, kien Żejtuni. Min jaf forsi kienx hu l-arkitett li kien responsabbli minn dan il-bini! Iżda dan ma nistgħux ngħiduh minghajr studju aktar profund. ■

Kan Dun Joe Abela. Orazio Diacono. Fil-ktejjeb 'Għaqda Muzikali Beland', Gunju 2000. p.25

Charles Debono, Mitt sena ilu miet il-fundatur tal-Banda Beland – Orazio Diacono, Fil-ktejjeb 'Għaqda Muzikali Beland', Gunju 1999. p.39. ibid



Ritratt D



Ritratt E

“ Is-salib kien imdendel b'lazz fuq barra ta' l-iskudett li kien juri l-emblema ta' xi kunjom ”